

JUM 4: Konsagrazzjoni totali lil' Ĝesu' permezz ta' Marija



GħAN: Tiżvojta Lilek Innifsek mill-Ispirtu tad-Dinja

Eżamina l-kuxjenza tiegħek, itlob, ipprattika ċ-ċaħda tar-rieda tiegħek; immortifika lilek innifsek u fittex is-safa tal-qalb. Din is-safa hi kundizzjoni indispensabli biex wieħed jikkontempla lil Alla fil-ġenna, biex wieħed jarah f'din id-dinja, u biex wieħed jagħrfu bid-dawl tal-fidi. Fl-ewwel parti tal-preparazzjoni wieħed għandu jirsisti biex jiċħad l-ispirtu tad-dinja li jmur kontra l-ispirtu ta' Ĝesu' Kristu. L-ispirtu tad-dinja jikkonsisti fiċ-ċaħda ta' Alla bħala l-ħakkiem fuq kollo u fuq kulħadd; iċ-ċaħda t'Alla li timmanifesta lilha nnifisha fil-pratika tad-dnub u d-diżubbidjenza; għalhekk hu fil-principju tiegħu opposta għall-ispirtu ta' Kristu, li hu wkoll dak ta' Marija.

Timmanifesta ruħha fil-konkupixxenza tal-ġisem, tal-ghajnejn u b'ħajja ta' supervalja, b'diżubbidjenza għal-Liġi t'Alla u bl-abbuż fuq il-ħlejjaq. Il-ħidma tagħha hi: dnub ta' kull xorta, u dak kollu li juža' x-xitan biex iwassalna għad-dnub; ħidmiet li jgħibu d-dlam f'moħħna u li javvalenaw u jikkorrompu lir-rieda tagħha. Dak li bih tiftaħar hu l-isplendur u s-seħer li juža' x-xitan biex id-dnub jagħmlu b'tali mod li jattira l-persuni, il-postijiet u l-oġġetti.

QARI

Imitazzjoni ta' Kristu: It-3 Ktieb, Kapitlu 40, 1-3

Il-bniedem ma għandu minnu nnifsu ebda ġid, u anqas ma jista' jiftaħar bl-ebda ħaġa

Ir-Ruħ:

Sinjur, x'inhu l-bniedem, biex int tiftakar fih? Jew l-iben tal-bniedem, biex int iżżuru? X'sata' ħaqqu l-bniedem biex tajtu l-grazzja tiegħek? Sinjur, u jien x'jedd għandi ngemgem, jekk inti tinsieni? Jew kif nista' mmur nistaqsik għaliex ma tagħmilx li nitolbok? Anzi nista' naħseb ġewwa fija u ma jkunx ifallili u ngħid: Sinjur, jiena m'jien xejn, jien ma nista' xejn; minni nnifsi ma fini ebda ġid; anzi f'kollo għandi n-nieqes, u niġbed lejn ix-xejn. U li ma kienx għax tgħinni int, u f'qalbi tagħtini d-dawl, kieku nibred għal kollox u nsir bla kont.

Imma int, Sinjur, dejjem int l-istess u tibqa' għal dejjem tajjeb, sewwa u qaddis; tibqa' tagħmel u tqassam kollox bit-tjieba, bis-sewwa, bil-qdusija u bil-għerf. Imma jien, li aktar jien miġbud għall-imghawieg milli għas-sewwa, qatt ma nżomm żmien twil f'ħaġa waħda, għaliex seba' żminijiet jew seba' tibdiliet igħaddu minn fuqi. U għalhekk wisq aħjar ikun għalija meta jogħġibok tmidd idejk fuqi tgħinni; għax int waħdekk hu li ma għandekx bżonn ta' ħaddieħor biex tgħinni u twettaqni; b'mod illi wiċċi ma jinbidilx iżjed, u qalbi tingħata lilek waħdekk u fik tistrieh.

Mela li kelli tabilhaqq il-ħila ma nagħtix kont iżjed tal-hena li qatt jista' jagħtini bniedem ieħor, jew biex naqla' l-virtu tad-devozzjoni, jew inkella għax inħoss x'iġagħalni nfitteż lilek (għax ebda bniedem ma jista' jhennili sewwa lil qalbi), kieku nista' nittama fil-grazzja tiegħek, u nifraħ bil-ħlewwa li tkun sawwabt ġewwa fija.

TALB

Ejja, Spirtu s-Santu (Veni Creator Spiritus)

Spirtu qaddis li ħlaqtna,
ejja lill-moħħ dawlilna,
imla bil-grazzja tiegħek
il-qlub li int ħlaqtilna.

Int l-akbar don ta' Alla,
li tieqaf dejjem magħna:
għajn, ħajja, nar, imħabba
u qawwa tar-ruħ tagħna.

Int tqassam seba' doni,
int l-id il-leminija
tal-Missier, minnu mwiegħed,
fik bl-għerf l-ilsna mogħnija.

Ixgħel id-dawl lis-sensi,
kebbes il-qlub bl-imħabba,
u saħħaħ dan ġisimna
mill-mard li fih jitrabba.

Bogħod minna żomm 'il-għadu,
lilna fis-sliem henjin,
mexxina int, biex nibqgħu
mid-deni meħlusin.

Agħmel li nsiru nafu
bik lill-Missier u 'l-Ibnu;
li fik, Spiritu li tqaddes,
bla nieqfu dejjem nemmnu.

Glorja 'l-Missier, lill-Iben
li qam minn bejn l-imwiet,
l-Ispritu, faraġ tagħna,
għal dejjem fis-smewwiet. Ammen.

Sliem għalik, kewkba tal-baħar (Ave Maris Stella)

Sliem għalik, kewkba tal-baħar,
omm qaddisa u kbira t'Alla,
dejjem verġni bla mittiefsa,
bieb il-hena u ferħ tas-sema.

Ilqa' l-“Ave” li bil-qima
Gabrijel qed isemm magħlek,
ibdel fiha l-isem t'Eva
ħalli jerġa' s-sliem fid-dinja.

Qaċċat kull irbit lill-ħatja,
ġib id-dawl lill-ghomja kollha,
biegħed minna l-ħażen tagħna,
niżżeł fuqna l-ġid tas-sema.

Uri li tassew int Ommna.
wassal talbna quddiem Alla,
li fi ħnientu twieled minnek
biex issir għalina bniedem.

Verġni fost kulħadd magħżula,
ta' qalb ħelwa fost il-ħlejjaq,
itlob 'I ibnek biex jagħtina
maħfra, safa u spirtu ħlejju.

Għinna ngħaddu ħajja mseddqa,
żommna sħaħ fit-triq iż-żgura,
sa ma niksbu l-ferħ tad-dehra
ta' Ģesù għal dejjem miegħek. Ammen.

Magnificat

Ruħi tfaħħar il-kobor tal-Mulej,
u l-ispirtu tiegħi jifraħ f'Alla s-Salvatur tiegħi,
għax hu xeħet ghajnejh fuq iċ-ċokon tal-qaddejja tiegħu.
Iva, minn issa 'I quddiem kull nisel isejjahli hienja,
għax is-setgħani għamel miegħi ħwejjeg kbar;
qaddis hu l-isem tiegħu.
Il-ħniena tiegħu tinfirex f'kull żmien fuq dawk li jibżgħu minnu.
Hu wera l-qawwa ta' driegħu,
xerred lil dawk li huma mkabbra f'qalbhom.
Niżżeł is-setgħana minn fuq it-tron tagħhom,
u għolla č-ċkejknin.
Mela b'kull ġid lil min hu bil-ġuħi,
u l-għonja bagħathom 'il barra b'xejn.
Ha ħsieb Iżrael qaddej tiegħu,
għax ftakar fil-ħniena tiegħu,
bħalma wiegħed lil missirijietna,
b'rīżq Abraham u nislu għal dejjem.

Glorja

Glorja lill-Missier, u lill-Iben, u lill-Ispirtu s-Santu.

Kif kien mill-bidu, issa u dejjem, u jibqa' għal dejjem ta' dejjem. Ammen.